

“పిచ్చివాడా! నీకు మాట ఇచ్చినట్లుగానే నేను నీకు నాలుగు సార్లు హెచ్చరికలు చేసాను. వాటిని నువ్వు ఖాతరు చెయ్యకపోతే ఆ తప్పు నాది కాదు.”

“నాకు నువ్వెప్పుడు చావు రాబోతోందని చెప్పావు? ఆ తర్వాత నువ్వు నాకు మళ్ళీ కనబడటం ఇదే కదా?” ఆశ్చర్యపోయాడు అతను.

“నీ జుట్టు తెల్లబడటం నా మొదటి హెచ్చరిక. నీకు బట్టతల రావడం నా రెండో హెచ్చరిక. నీ పళ్ళన్నీ వూడిపోవడం మూడో హెచ్చరిక. నాలుగోది నీ ఒంటి మీద ముడతలు రావడం. నువ్వు నేను పంపిన ఆ హెచ్చరికలని పట్టించుకోకపోతే నేనేం చేసేది?” ప్రశ్నించాడు యముడు.

108. హోమ ఫలం

ఓ యోగి నవరాత్రుల్లో ఓ రోజు జువ్వి చెట్టు పక్కనే శ్రీ బాలా త్రిపుర సుందరి అష్టోత్తర శత నామావళితో హోమం చేస్తున్నాడు. నకనకలాడే కడుపులతో ఇద్దరు భక్తులు గుడికి వెళుతూ ఆగి వీళ్ళని చూసి అడిగారు.

“అయ్యా! ఇక్కడ అన్న దానం ఏమైనా జరుగుతుందా?”

“జరుగుతుంది. కూర్చోండి.” చెప్పి ఆ యోగి హోమాగ్నిలో వేయడానికి సిద్ధం చేసిన అన్నం కూరలని తీసి వాళ్ళకి వడ్డించాడు.

“నెమ్మదిగా తినండి. కూరలు సరిపోవని సంశయించకండి.”

వాళ్ళ పక్కనే కూర్చుని కొసరి కొసరి వడ్డించాడాయన. అన్నంలోకి కూరలు సరిపోకపోవడంతో హోమంలో వేయడానికి తెప్పించిన పుట్ట తేనెని వాళ్ళ అన్నంలో వేస్తే, తడి పొడిగా కలుపుకుని తిన్నారు వాళ్ళు. తేనె వాసనకి ఈగలు వస్తే విసన కర్రతో విసిరాడు. అన్నం తింటూ వాళ్ళు తాము గుంటూరులో రిక్షాలు లాగి జీవించే వాళ్ళమని, తమ కష్టాలు తీరడానికి మల్లన్న దర్శనానికి వచ్చామని చెప్పారు.

వాళ్ళిద్దరూ తృప్తిగా తిని చేతులు కడుక్కుని వెళ్ళారు.

ఆ యాగం చేయించే పెద్దమనిషి మళ్ళీ పుట్ట తేనెని తెప్పించే ప్రయత్నం చేయడంతో యోగి ఆయనతో చెప్పాడు.

“అవసరం లేదు. హోమం పరిసమాప్తి అయింది. జరరాగ్నిలోని అగ్నికి వాటిని ఆహుతి చేసాం. అగ్నిదేవుడు శాంతించాడు. ఎవరికోసం మనం ఈ హోమం చేయాలనుకున్నామో వారు తృప్తి చెందారు. హోమం చేయించిన ఫలం మీకు దక్కింది.” చెప్పాడు ఆ యోగి.

109. సత్సంగ మహిమ

ఓ దొంగ తనని తరిమే రక్షక భటుల నించి పారిపోతూ, ఓ మఠంలోకి వెళ్ళి అక్కడ సత్సంగం వినే శ్రోతల్లో కలిసిపోయి కూర్చున్నాడు. మఠాధికారి చెప్పే మాటలని ఆ దొంగ ఆలకించాడు.

“రామాయణంలో రాముడు ‘ఎవరైతే ఒక్కసారైనా నన్ను శరణని ‘నేను నీవాడిని’ అని తనని రక్షించమని యాచిస్తాడో వారిని నేను ప్రాణులన్నిటినించి భయం లేకుండా చేసేస్తాను. ఇది నా నియమం’ అని చెప్పాడు. శ్రీకృష్ణుడు గీతలో ‘అత్యంత పాపి అయినా సరే, ఎవరైనా తీవ్ర భక్తితో నన్ను భజించినట్లయితే, అతడిని సాధువుగానే భావించాలి.’ అని చెప్పాడు. కాబట్టి ఎంత పాపి అయినా సరే, తనకి శరణాగతి చెందితే తన భక్తుడికి కొత్త జీవితం ఇచ్చి దేవుడు ఆదుకుంటాడు.”

ఆ మాటల ప్రభావం ఆ దొంగ మీద తీవ్రంగా పడ్డాయి. ‘ఇకనించి నేను భగవంతుడికి భక్తుడై ఆయన్ని శరణు వేడుకుంటాను’ అని గట్టి నిశ్చయం చేసుకున్నాడు. సత్సంగం ముగిసి అంతా బయటకి వచ్చే సమయంలో అక్కడే పొంచి వున్న రక్షక భటులు దొంగని బంధించి రాజు దగ్గరకి తీసుకెళ్ళారు.

“నువ్వు దొంగిలించిన నగలు, సొమ్ము ఏవి?” రాజు ప్రశ్నించాడు.

“మహారాజా! ఈ జన్మలో నేను పరుల వస్తువుని ఒక్కదాన్ని కూడా దొంగిలించలేదు.” చెప్పాడు దొంగ.

ఆ రాజ్యంలోని ఆచారం ప్రకారం దొంగ నిజం చెప్తున్నాడా లేదా అని తేల్చుకోడానికి ఎర్రగా కాల్చిన ఇనుప ముక్కని అతని అరచేతిలో వుంచి గుప్పిటని మూస్తారు. అలా చేసాక ఆ దొంగ గుప్పిటని తెరిస్తే అతని అరచెయ్యి కాలలేదు!